

---

Shri Anantanandacharyapranitah Siddhantadipakah

ಶ್ರೀಅನಂತಾನಂದಾಚಾರ್ಯಪ್ರಣೀತಃ ಸಿದ್ಧಾಂತದೀಪಕಃ

Document Information



---

Text title : Shri Anantanandacharyapranitah Siddhantadipakah

File name : siddhAntadIpakaH.itx

Category : misc, rAmAnanda, advice, upadesha

Location : doc\_z\_misc\_general

Author : anantAnandAchArya

Transliterated by : Mrityunjay Pandey

Proofread by : Mrityunjay Pandey

Description/comments : From Chatuh Sampraday Dig-Darshan

Latest update : November 11, 2023

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

November 11, 2023

*sanskritdocuments.org*

---



## ಶ್ರೀಅನಂತಾನಂದಾಚಾರ್ಯಪ್ರಣೀತಃ ಸಿದ್ಧಾಂತದೀಪಕಃ





ಸಾಕೇತಾಧೀಶ್ವರಃ ಶ್ರೀಮಜ್ಜಾನಾಕೀವಲ್ಲಭೋ ವಿಭುಃ .  
ಅವ್ಯಾಚ್ಛಾಶ್ಚತಂ ರಾಮೋ ಭಕ್ತಾಭೀಷ್ಟಪ್ರದೋ ಹರಿಃ .. 1..  
ಪ್ರಪನ್ನಾನಾಂ ಗತಿಂ ಹ್ಯೇಕಾಂ ಜನಸಂತಾರಣೋತ್ಸುಕಾಂ .  
ವಾತ್ಸಲ್ಯರಸಪೂರ್ಣಾಂಗೀಂ ರಾಮಕಾಂತಾಂ ಸದಾ ಭಜೇ .. 2..  
ಮಾರುತಿಂ ವೀರವಜ್ರಾಂಗಂ ಭಕ್ತರಕ್ಷಣಾದೀಕ್ಷಿತಂ .  
ಹನೂಮಂತಂ ಸದಾ ವಂದೇ ರಾಮಮಂತ್ರಪ್ರವರ್ತಕಂ .. 3..  
ರಕ್ಷಕಂ ಶ್ರುತಿಶಾಸ್ತ್ರಾಣಾಂ ಯಮದುಃಖಸ್ಯ ಭಕ್ಷಕಂ .  
ತಕ್ಷಕಂ ಮ್ಲೇಚ್ಛಯೂಥಾನಾಂ ರಾಮಾನಂದಂ ಸಮಾಶ್ರಯೇ .. 4..  
ಸೀತಾನಾಥಸಮಾರಂಭಾಂ ಶ್ರೀಬೋಧಾಯನಮಧ್ಯಮಾಂ .  
ಅಸ್ಮದಾಚಾರ್ಯಪರ್ಯಂತಾಂ ವಂದೇ ಗುರುಪರಂಪರಾಂ .. 5..  
ಧರ್ಮಮಾರ್ಗಚ್ಯುತಾ ಮೂರ್ಖಾ ಅಜ್ಞಾನಧ್ವಾಂತಪೀಡಿತಾಃ .  
ಪ್ರಾಪ್ನುವಂತ್ವಚಿರಾನ್ಮಾರ್ಗಂ ಲಭ್ವಾ ಸಿದ್ಧಾಂತದೀಪಕಂ .. 6..  
ಆನಂದಭಾಷ್ಯಕಾರ ಶ್ರೀರಾಮಾನಂದಜಗದ್ಗುರೋಃ .  
ಸಿದ್ಧಾಂತೋ ವೈದಿಕೋ ಮಾನ್ಯೋ ವಿಶಿಷ್ಟಾದ್ವೈತನಾಮಕಃ .. 7..  
ಶಾಸ್ತ್ರಶ್ರುತೇಶ್ಚ ಸತ್ಸಂಗಾದಾತ್ಮಪ್ರಬೋಧನಾದಪಿ .  
ಸ್ವಭಾವದೂಷಿತಾ ಲೋಕಾ ನ ಶುದ್ಧಂತಿ ಕದಾಚನ .. 8..  
ಪ್ರೀತಿನೈಸರ್ಗಿಕೀ ಕಾರ್ಯಾ ಹ್ಯುತ್ತಮಶ್ಲೋಕವಲ್ಲಭೇ .  
ವಿಷಯಾಸಕ್ತಜೀವಾನಾಂ ನಾನುರಕ್ತಿಃ ಕದಾಚನ .. 9..  
ಪೂರಯೇದಷ್ಟಗಂಧೇನ ಸಿಂಚಯೇತ್ ಪುಷ್ಪವಾರಿಣಾ .  
ಖಲವದುಗ್ರಗಂಧಂ ಚ ಪಲಾಂಡುನೈವ ಮುಂಚತಿ .. 10..  
ಲೌಕಿಕೀನಾಂ ಹಿ ವೃತ್ತೀನಾಂ ದೈಹಿಕೀನಾಂ ಚ ಸಿದ್ಧಯೇ .  
ಉದಾಸೀನೇನ ಚಿತ್ತೇನೇತರೇಷಾಮಲ್ಪಸಂಗತಿಃ .. 11..  
ಸ್ವಾಧ್ಯಾಯವ್ರತಸತ್ತೀರ್ಥದಾನಯಜ್ಞತಪಾಂಸಿ ಹಿ .  
ವಿಷಯಾತುರಜೀವಾನಾಂ ಕುರ್ವಂತ್ಯಾತ್ಮವಿಶೋಧನಂ .. 12..  
ಕಿಂತ್ವಾತ್ಮಶೋಧನೇ ಹ್ಯೇತೇ ನ ಸ್ವತಂತ್ರಾಃ ಕದಾಚನ .  
ಭಗವತ್ಕೃಪಯಾ ಯುಕ್ತಾಃ ಶಕ್ತಾಃ ಸ್ಯುರಾತ್ಮಶುದ್ಧಯೇ .. 13..

ನಿಗಮಾಗಮಸಾರಜ್ಞಾ ಭಕ್ತಾಃ ಶ್ರೀರಾಮನಿರ್ಭರಾಃ .  
 ಶರಣಾಗತಿಮೇವೈಕಾಂ ಗೃಹ್ಣಂತ್ಯಾತ್ಮಪ್ರಸಾದಿನೀಂ .. 14..  
 ಸಕೃದೇವ ಪ್ರಪನ್ನಾಯ ಕೃತಾ ಶ್ರೀರಾಮಯಾಚನಾ .  
 ಸರ್ವಾಭಯವಿಧಾತ್ರೀ ಸ್ಯಾತ್ ಸತ್ಯಂ ಶ್ರೀಮುಖಭಾಷಣಂ .. 15..  
 ಈಶ್ವರಪ್ರಣಿಧಾನಾಚ್ಚ ಭಗವದ್ಧರ್ಮಪಾಲನಾತ್ .  
 ಆಚಾರ್ಯಸಂಶ್ರಯಾಚ್ಚೈವ ಜೀವೋ ಬಂಧಾದ್ವಿಮುಚ್ಯತೇ .. 16..  
 ಭಗವದ್ಧರ್ಮತತ್ತ್ವಜ್ಞಾಃ ಪಂಚಸಂಸ್ಕಾರಸಂಸ್ಕೃತಾಃ .  
 ಪ್ರಪನ್ನಾ ನಿರ್ಭರಾ ರಾಮೇ ವೈಷ್ಣವಾ ಭುವಿ ದುರ್ಲಭಾಃ .. 17..  
 ರಾಮಾತ್ ಪರತರಂ ತತ್ತ್ವಂ ಶ್ರುತಿಸಿದ್ಧಾಂತಗೋಚರಂ .  
 ತತ್ತ್ವಜ್ಞಾ ನೈವ ಪಶ್ಯಂತಿ ತಮೇವ ಶಶ್ವದಾಶ್ರಯೇತ್ .. 18..  
 ಇದಂ ಹಿ ಸರ್ವಶಾಸ್ತ್ರಾಣಾಂ ಸಾರಭೂತಂ ರಹಸ್ಯಕಂ .  
 ಸರ್ವಾಂತರ್ಯಾಮಿಣಂ ರಾಮಂ ಜ್ಞಾತ್ವಾ ಸೇವೇತ ಶುದ್ಧಧೀಃ .. 19..  
 ಭಗವದ್ಭಕ್ತಿಕೀನಾನಾಂ ದ್ವೇಷಿಣಾಂ ಚ ಗುರೋಃ ಸತಾಂ .  
 ನ ಶ್ಲೋತವ್ಯಂ ನ ಮಂತವಯಂ ವಾಕ್ಯಂ ಭಕ್ತಿವಿವರ್ಜಿತಂ .. 20..  
 ಮಮತಾಶೂನ್ಯಚೇತಸ್ಯಃ ಪದ್ಮಪತ್ರಮಿವಾಂಭಸಾ .  
 ಪ್ರಾರಬ್ಧಭೋಗಪರ್ಯಂತಂ ದೇಹಕಾರ್ಯಾಣಿ ಸಾಧಯೇತ್ .. 21..  
 ಕಾಯೇನ ವಾಚಾ ಮನಸಾ ಧನೇನ ಚ ಜನೇನ ಚ .  
 ರಾಮಸೇವಾ ಸದಾ ಕಾರ್ಯಾ ಭವಪಾಶವಿಮೋಚಿನೀ .. 22..  
 ವಾತ್ಸಲ್ಯಾಜ್ಞಾನಕೀದೇವ್ಯಾಃ ಸಾಧುಸದ್ಗುರುಸೇವನಾತ್ .  
 ಶಶ್ವಚ್ಛ್ರೀರಾಮಚಂದ್ರೋ ಹಿ ಕೃಪಾಪೂರ್ಣೋ ಭವೇಜ್ಜನೇ .. 23..  
 ಅಧಿಷ್ಠಾತ್ರೀಂ ಹಿ ಲೋಕಾನಾಂ ಸರ್ವಶಕ್ತಿಶಿರೋಮಣಿಂ .  
 ಜ್ಞಾತ್ವಾ ಸೀತಾಂ ಮಹಾದೇವೀಂ ನಾನ್ಯಾಂ ಕಾಂಚಿದ್ ಭಜೇದ್ ಬುಧಃ .. 24..  
 ರಾಮ ಏವ ಪರಂ ಬ್ರಹ್ಮ ತತ್ಸಮೋಽಭ್ಯಧಿಕಶ್ಚ ಕಃ .  
 ಲೌಕಿಕೇ ವೈದಿಕೇ ಧೈಯಃ ಪೂಜ್ಯಶ್ಚ ಸ ಹಿ ಕರ್ಮಣಿ .. 25..  
 ಭಗವಚ್ಛಕ್ತಿಸಂಪನ್ನಾ ಸಸುರಾಸುರಮಾನವಾಃ .  
 ತೇನ ತ್ಯಕ್ತೇನ ಭುಂಜೀಥಾ ಯತ್ಕಿಂಚ ಭುವನೇ ಸದಾ .. 26..  
 ಜ್ಞಾನಯೋಗಾತ್ ಕ್ರಿಯಾಯೋಗಾದ್ಭಕ್ತಿಯೋಗಾಚ್ಚ ಸರ್ವಥಾ .  
 ದೈನ್ಯಾದಾತ್ಮಾರ್ಪಣಂ ಶ್ರೇಷ್ಠಂ ಪ್ರೋಕ್ತಂ ಶ್ರೀರಾಮತೋಷಕಂ .. 27..  
 ಶ್ರವಣದ್ವಾರಮಿತ್ಯಾಹುರ್ಭಗವತ್ತತ್ತ್ವ ಬೋಧಕಂ .  
 ಉತ್ತಮಶ್ಲೋಕವೀರ್ಯಾಣಿ ನಾಮಾನಿ ಶೃಣುಯಾತ್ತತ್ತಃ .. 28..  
 ಪ್ರಿಯಾ ಭಾಗವತಾ ಯೇಷಾಂ ತೇಷಾಂ ಕಿಂಚಿನ್ನ ದುರ್ಲಭಂ .  
 ವಶೀಭೂತೋ ಹರಿಯೇಷಾಂ ಹೃದಯಾಬ್ಜಾನ್ ಸರ್ಪತಿ .. 29..

ದೇಶಾನ್ ಸಮಾಶ್ರಯೇತ್ ಪುಣ್ಯಾನ್ ಭಗವದ್ಭಕ್ತಿವರ್ಧಕಾನ್ .  
 ಹರೇರರ್ಚಾಶ್ರಿತಾಶ್ಚೈವ ಸಾಧುಭಿಃ ಸೇವಿತಾಂಭುಭಾನ್ .. 30..  
 ಅರ್ಚಯೇತ್ ಪರಯಾ ಭಕ್ತ್ಯಾ ರಾಮಮೂರ್ತಿಂ ಮನೋಹರಾಂ .  
 ಸಸೀತಾಂ ಸಾನುಜಾಶ್ಚೈವ ಸಪಾರ್ಷದಾಂ ಚ ಸಾಯುಧಾಂ .. 31..  
 ಭಗವತ್ಪೇಷನಿರ್ಮಾಲ್ಯಂ ನೈವೇದ್ಯಂ ಚರಣೋದಕಂ .  
 ದುರ್ಲಭಂ ಬ್ರಹ್ಮರುದ್ರಾದ್ವೈರುಪಾಸ್ಯಂ ಭಕ್ತಿವರ್ಧಕಂ .. 32..  
 ಸೇವನೀಯಂ ಸದಾ ವಿಜ್ಞೈರ್ವೈಷ್ಣವೈ ರಾಮವಲ್ಲಭೈಃ .  
 ಸಾಧುಸದ್ಗುರುಪಾದಾಬ್ಜತೀರ್ಥಂ ಪರಮಪಾವನಂ .. 33..  
 ಬ್ರಾಹ್ಮಣೈಃ ಕ್ಷತ್ರಿಯೈರ್ವೈಶ್ಯೈಃ ಶೂದ್ರೈರ್ಭಕ್ತಿಪರಾಯಣೈಃ .  
 ಸ್ತ್ರಿಯಾ ಸಹೈವ ಕರ್ತವ್ಯಂ ಸದಾ ಶ್ರೀರಾಮಪೂಜನಂ .. 34..  
 ಪ್ರತಿಬಂಧೋ ನ ವಿದ್ಯೇತ ಹರೇರಾಧನೇ ಕ್ವಚಿತ್ .  
 ಸರ್ವಪೂಜ್ಯಃ ಸದಾ ಪೂಜ್ಯೋ ರಾಮೋ ಭುವನಪಾವನಃ .. 35..  
 ಸೂತಕೇ ಮೃತಕೇ ಚಾಪಿ ನ ತ್ಯಾಜ್ಯಂ ರಾಮಪೂಜನಂ .  
 ದೀಕ್ಷಿತೇನ ವಿಶೇಷೇಣ ಚೋರ್ಧ್ವಪುಂಡ್ರಾದಿಕಂ ಕ್ವಚಿತ್ .. 36..  
 ಆತ್ಮರೂಪಂ ಸದಾ ನಿಂತ್ಯಂ ಸಚ್ಚಿದಾನಂದರೂಪಕಂ .  
 ಸೇವಾಸುಖಪ್ರದಂ ಶಶ್ವದ್ರಾಮಾಧೀನಂ ನಿರಾಮಯಂ .. 37..  
 ಸಾಕೇತನಾಯಕೋ ರಾಮೋ ಜಗತಃ ಕಾರಣಂ ಪರಂ .  
 ಕ್ರಿಯಾಃ ಸಾಂಸಾರಿಕಾಃ ಸರ್ವಾಸ್ತದಧೀನಾ ಹಿ ನಿಶ್ಚಿತಾಃ .. 38..  
 ದೇಹಾಂತೇ ಚಿನ್ಮಯಂ ರೂಪಂ ಶ್ರೀರಾಮಸ್ಯ ಪರಾತ್ಪರಂ .  
 ಧ್ಯಾತ್ವಾ ರಸನಯಾ ಜಲ್ಪನ್ ರಾಮನಾಮೈವ ಮೋಕ್ಷದಂ .. 39..  
 ಪ್ರಾಕೃತಂ ದೇಹಮುತ್ಸೃಜ್ಯ ಭಿತ್ತ್ವಾ ಭಾನೋಶ್ಚ ಮಂಡಲಂ .  
 ಗತ್ವಾ ಶ್ರೀರಾಮಸಾನ್ನಿಧ್ಯಂ ಪ್ರಾಪ್ನುಯಾದ್ಧಿ ಕೃತಾರ್ಥತಾಂ .. 40..  
 ಮಾಯಾತೀತೇ ಮಹಾದಿವ್ಯೇ ಸಾಕೇತೇ ರಾಮವಲ್ಲಭೇ .  
 ನಿತ್ಯಾ ಸ್ಥಿತಿಃ ಸದಾ ಭಾವ್ಯಾ ಸ್ವಾತ್ಮನೋ ಯೋಗಿದುರ್ಲಭಾ .. 41..  
 ಜನಾನಾಂ ಭ್ರಾಂತಮಾರ್ಗಾಣಾಮಜ್ಞಾನಧ್ವಾಂತಶಾಂತಯೇ .  
 ಶ್ರುತಿಶಾಸ್ತ್ರಗುಹಾವಿಷ್ಟತತ್ತ್ವ ರತ್ನಪ್ರಕಾಶಕಃ .. 42..  
 ಸಿದ್ಧಾಂತದೀಪಕಶ್ಚಾಯಮನಂತಾನಂದದೀಪಿತಃ .  
 ಭೂಯಾದ್ಭಕ್ತಜನಾನಂದದಾಯಕಸ್ತತ್ತ್ವ ದೀಪ್ತಯೇ .. 43..  
 ಇತಿ ಶ್ರೀಅನಂತಾನಂದಾಚಾರ್ಯಪ್ರಣೀತಃ ಸಿದ್ಧಾಂತದೀಪಕಃ ಸಂಪೂರ್ಣಃ .

Encoded and proofread by Mrityunjay Pandey

——  
*Shri Anantanandacharyapranitah Siddhantadipakah*  
pdf was typeset on November 11, 2023

——  
Please send corrections to [sanskrit@cheerful.com](mailto:sanskrit@cheerful.com)

